

ڈاکٹر محمد یاسین مظہر صدیقی  
ڈائریکٹر شاہ ولی اللہ ریسرچ سیل  
ادارہ علوم اسلامیہ، مسلم یونیورسٹی، علی گڑھ

## حدیث غزوہ روم ایک تحقیقی تجزیہ

وہی حدیث میں خاک سار راقم نے روئے صادق کے ذریعے وحی الہی کے نزول کے باب میں اس پر مختصر بحث کی ہے، اس بحث میں روئے صادق کے واسطے سے وحی الہی آنے سے زیادہ واسطہ رکھا گیا اور حدیث مذکورہ بالا کے دوسرے ابعاد و جہات سے تعرض نہیں کیا گیا کہ ان کا اس سے بدراہ راست تعلق نہ تھا۔ اس بحث میں امام بخاریؒ کی بیان کردہ تمام احادیث نبویؐ کا ذکر ضرور کیا گیا ہے کہ ان کے متون میں تھوڑا بہت اختلاف تھا اور بعض میں اضافات تھے، جو بہت قیمتی اور نادر تھے۔ صحیح مسلم کی احادیث نبویؐ اور ان کی شروح نووی کا صرف حوالہ ضروری معلومات کے ساتھ دیا گیا، مگر متون نہیں دیے گئے، تاکہ تکرار سے بچا جاسکے۔ حال آں کہ امام بخاریؒ کے طریق تکررات میں بالخصوص اور دوسرے محدثین کرام کے تکررات میں بالعموم بہت سی نئی معلومات اور متعدد قیمتی جہات ہوتی ہیں، اور وہ ان کو تکررات نہیں رہنے دیتیں، بل کہ نئی احادیث بنا دیتی ہیں۔ (۱)

احادیث بخاری اور حوالہ جات مسلم کے علاوہ دوسری معتبر کتب حدیث سے بھی اس حدیث شریف کے متون نقل کر کے ان پر بحث نہیں کی گئی تھی کہ اس وحی حدیث کے بحث خاص میں صرف روئے صادق کے وحی ہونے کا اثبات کرنا تھا۔ اس مقالے میں حدیث غزوہ روم کے

مختلف متون سے کچھ نئی اور کچھ واقعاتی اور کچھ تشریحی بحث و تہیص کرنی مقصود ہے۔ صحت و قطعیت حدیث کے لیے صرف بخاری کا تخریج کافی ہے، کیوں کہ ان کو ”امیر المؤمنین فی الحدیث“ اور ان کی کتاب صحیح کو ”اصح الکتب بعد کتاب اللہ“ کا معتبر مقام حاصل ہے۔ امام بخاری کی ثقاہت و معتبریت کے تو منکرین بھی قائل ہیں۔ مزید تقویت و تصحیح کے لیے دوسری صحیح ترین کتاب صحیح مسلم میں اس حدیث کے متون کی موجودگی کافی ہوئی، لیکن صحیحین اس حدیث شریف کے اولین ماخذ نہیں ہیں۔ وہ دونوں اپنے اصلی ماخذ و سرچشمے کے مرہون منت ہیں۔

### موطا امام مالک اولین ماخذ حدیث

صحیحین بالخصوص صحیح بخاری کے بارے میں حضرت شاہ ولی اللہ دہلوی (احمد بن عبد الرحیم فاروقی، ۴ شوال ۱۱۱۳ھ / ۲۰ فروری ۱۷۰۳ء - ۲۹ محرم ۱۱۷۶ھ / ۱۷۶۲ء) کی تحقیق ہے کہ تمام فقہی ابواب میں وہ موطا امام مالک بن انس (اصحی مدنی، ۱۱/۹۳ - ۷/۱۱۱ - ۷/۱۷۹) پر مبنی اور اسی سے مستفاد و مستفیض ہیں۔ شیخ محمد فواد عبدالباقی اور شیخ شنتیطی (محمد حبیب اللہ بن عبد اللہ، ۱۳۹۵/۱۸۷۸ - ۱۳۶۳/۱۹۴۳) نے ایک قدم آگے بڑھ کر یہ ثابت کیا ہے کہ وہ دونوں کتب حدیث موطا امام مالک کے دوسرے ابواب پر بھی کافی حد تک منحصر ہیں۔ حضرت شاہ نے صرف صحیحین کو نہیں، بل کہ بعد کی بیش تر کتب سنن جیسے ابوداؤد، نسائی اور جامع الترمذی کو بھی موطا ہی پر مبنی اور اسی کے مستخرجات قرار دیا ہے۔ وہ سب کتابیں اسی عظیم و اولین ماخذ حدیث کے ارد گرد گھومتی اور اسی کا مواد پیش کرتی ہیں۔ حضرت شاہ صاحب نے اسی بنا پر موطا امام مالک کو ”اصح الکتب“ قرار دیا ہے اور متعدد امامان حدیث و فقہ کا اس پر اتفاق بھی نقل کیا ہے۔ یہ دوسری بات ہے کہ بعد کے بعض امامان عالی مقام نے یہ بلند مقام صحیح بخاری کو دے دیا، مگر اس سے حضرت شاہ کو اتفاق نہیں ہے۔ (۲)

صحیح بخاری اور صحیح مسلم وغیرہ میں حدیث غزوہ روم بنیادی طور سے موطا امام مالک سے ہی مستعار ہے۔ امامان عالی مقام نے بلاشبہ اس میں بعض اضافات بھی فرمائے ہیں اور وہ ان کی اپنی خاص سندوں سے کئی دوسرے رواۃ سے مروی ہیں۔ جن روایات و احادیث کو امام بخاری نے امام مالک سے لیا ہے، ان میں انہوں نے امام مالک کی سند کا پورا التزام کیا ہے۔ دوسری روایات نو

میں امام بخاری اور امام مسلم نے اپنے اپنے خاص رواۃ کی اسناد سے حدیث غزوہ روم کے متون بیان کیے ہیں، ذیل میں ایک تفصیلی تجزیہ پیش کیا جاتا ہے:

امام بخاری کی بنیادی حدیث غزوہ روم کا نمبر ہے: ۲۷۸۸-۲۷۸۹، اور وہ ”کتاب الجہاد والسیر“ کے ”باب الدعاء بالجہاد والشہادۃ للرجال والنساء“ میں آئی ہے۔ امام بخاری نے اسے امام مالک کی سند سے نقل کیا ہے اور اس کا متن یہ ہے:

حدثنا عبد الله بن يوسف عن مالك عن اسحاق بن عبد الله بن ابي طلحة عن انس بن مالك رضى الله عنه انه سمعه يقول: كان رسول الله يدخل على ام حرام بنت ملحان فتنطمه، و كانت ام حرام تحت عبادة بن الصامت فدخل عليها رسول الله ﷺ فاطعمته و جعلت تفلئ راسه، فنام رسول الله ﷺ، ثم استيقظ و هو يضحك، قالت: فقلت: و ما يضحكك يا رسول الله؟ قال: ناس من امتي عرضوا على غزاة في سبيل الله، يركبون ثبح هذا البحر ملوكا على الاسرة، او مثل الملوك على الاسرة، شك اسحاق، قالت: قلت: يا رسول الله ادع الله ان يجعلني منهم، فدعاه رسول الله ﷺ، ثم وضع راسه، ثم استيقظ و هو يضحك، فقلت: و ما يضحكك يا رسول الله؟ قال: ناس من امتي عرضوا على غزاة في سبيل الله، كما قال في الاول، قالت: فقلت: يا رسول الله ادع الله ان يجعلني منهم، قال: انت من الاولين، فركبت البحر في زمن معاوية بن ابي سفيان فصرعت عن دابتها حين خرجت من البحر فهلكت

امام بخاری کی یہ حدیث دو احادیث: ۲۷۸۸ اور ۲۷۸۹ کا مجموعہ ہے، مرتبین نسخہ نے وضاحت کی ہے کہ الاول کی جگہ ایک نسخے میں ’الاولیٰ‘ ہے اور حدیث: ۲۷۸۸ کے دیگر اطراف ہیں: ۲۷۹۹، ۲۸۷۷، ۲۸۹۳، ۶۲۸۲ اور ۷۰۰۱، جب کہ دیگر حدیث: ۲۷۸۹ کے اطراف ہیں: ۲۸۰۰، ۲۸۷۸، ۲۸۹۵، ۲۹۲۳، ۶۲۸۳ اور ۷۰۰۲، دونوں مذکورہ بالا بنیادی احادیث کے اطراف: ۲۷۹۹، ۲۸۰۰ کا ایک اور مجموعہ ہے، جو اسی کتاب میں ”باب فضل من

بصرع فی سبیل اللہ فہمہم“ میں ہے۔ اسی طرح طرف: ۲۸۷۷، ۲۸۷۸ کا مجموعہ بھی اسی کتاب کے ”باب غزوہ المرأۃ فی البحر“ میں ہے۔ ۲۸۹۳، ۲۸۹۵ کا تیسرا مجموعہ اسی کتاب کے ”باب رکوب البحر“ میں ہے، حدیث: ۲۹۲۳ کا طرف اسی کتاب کے ”باب ما قبل فی قتال الروم“ میں ہے اور اس کا دوسرا طرف نہیں ہے۔ ۶۲۸۲ اور ۶۲۸۳ کا مجموعہ ”کتاب الاستیذان“ کے ”باب من زار قوما فقال عندہم“ میں ہے۔ اور ۷۰۰۱ اور ۷۰۰۲ کا مجموعہ پھر ایک ساتھ ”کتاب التعمیر“ کے ”باب رویا النہار الخ“ میں ہے۔

ان تمام مجموعوں اور انفرادی روایات میں امام بخاری کی اپنی سند کے اختلاف کے علاوہ متون میں بھی فرق ملتا ہے۔ ظاہر ہے کہ امام بخاری نے اپنی سند سے تمام روایات بیان کی ہیں اور ان کے رواۃ مختلف ہیں اور امام مالک کی روایات بھی اپنی خاص سندوں سے نقل کی ہے۔ دوسری سندوں پر بات تھوڑی دیر بعد آتی ہے۔ امام مالک کی احادیث کی سندیں اور ان کے متون کی تفصیل پہلے پیش کی جاتی ہے، جو حسب ذیل ہے:

۱۔ اول مجموعہ ۲۷۸۸-۲۷۸۹ کی سند بخاری ہے:

عبد اللہ بن یوسف عن مالک عن اسحاق بن عبد اللہ بن ابی طلحة عن

انس بن مالک رضی اللہ عنہ (۳)

۲۔ مجموعہ دیگر: ۶۲۸۲-۶۲۸۳ بھی امام مالک کی روایت ہے اور اس کی سند بخاری ہے:

حدثنا اسمعیل قال: حدثنی مالک عن اسحاق بن عبد اللہ بن ابی

طلحة عن انس بن مالک رضی اللہ عنہ انه سمعه یقول.....

۳۔ آخری مجموعہ: ۷۰۰۱-۷۰۰۲ بھی امام مالک کی روایت ہے اور اس کی سند بخاری ہے:

حدثنا عبد اللہ بن یوسف اخبرنا مالک عن اسحاق بن عبد اللہ بن ابی

طلحة انه سمع انس بن مالک یقول.....

بقیہ مجموعہ اور روایات امام مالک کی روایات و احادیث نہیں ہیں اور امام بخاری نے ان کے علاوہ دوسرے سلسلہ رواۃ سے لیے ہیں، جیسے:

۱۔ ۲۷۹۹-۲۸۰۰: حدثنا عبد اللہ بن یوسف قال: حدثنی اللیث حدثنا یحییٰ

عن محمد بن یحییٰ بن حبان عن انس بن مالک عن خالته ام حرام بنت ملحان

قالت .....

۲- ۲۸۷۷-۲۸۷۸: حدثنا عبد الله بن محمد حدثنا معاوية بن عمرو حدثنا

ابو اسحاق هو الفزاري عن عبد الله بن عبد الرحمن الانصاري قال: سمعت انسا  
رضى الله عنه يقول .....

۳- ۲۸۹۳-۲۸۹۵: حدثنا ابو النعمان حدثنا حماد بن زيد عن يحيى عن

محمد بن يحيى بن حبان عن انس بن مالك رضى الله عنه قال: حدثني ام  
حرام .....

۴- ۲۹۲۳: حدثني اسحاق بن يزيد الدمشقي حدثنا يحيى بن حمزة قال:

حدثني ثور بن يزيد عن خالد بن معدان ان عمير بن الاسود العنسي حدثه انه اتى  
عبادة بن الصامت، و هو نازل في ساحة حمص، و هو فى بناء له و معه ام حرام،  
قال عمير: فحدثتنا ام حرام: انها سمعت النبي ﷺ يقول:

اس تفصیل سے یہ واضح ہوتا ہے کہ امام بخاری نے اپنی چھ احادیث غزوہ روم کے بارے  
میں امام مالک سے لی ہیں اور بقیہ سات احادیث امام مالک کے علاوہ دوسرے سلسلہ رواۃ کی  
ہیں۔

## متون کا فرق

امام بخاری کی ان تمام روایات و احادیث میں متون کا کچھ نہ کچھ فرق ضرور ملتا ہے۔ ان  
میں پہلے امام مالک کی احادیث کا تجزیہ متون پیش کیا جاتا ہے۔ اس کی ایک صورت یہ ہے کہ امام  
مالک کی تمام احادیث غزوہ روم کے متون کو نقل کیا جائے اور دوسری یہ کہ امام بخاری کے متون  
میں ان کے اختلافات کی نشان دہی کی جائے۔ اور تیسری صورت یہ ہے کہ امام مالک کی بنیادی  
حدیث غزوہ روم کو صرف نقل کر کے بقیہ سے اس کے متن کے اختلاف کو دکھایا جائے۔ تیسری  
صورت زیادہ مناسب و موزوں لگتی ہے کہ اس میں اطناب و تکرار سے کسی حد تک بچ کر متن کے  
اختلاف و فرق واضح کیا جاسکتا ہے۔

۱۔ امام مالک نے ”کتاب الرقاق“ کے ”باب فضل الجهاد فی المحر“ میں اس حدیث غزوہ

روم کا متن حسب ذیل دیا ہے:

مالك عن اسحاق بن عبد الله بن ابى طلحة عن انس بن مالك قال: كان رسول الله ﷺ اذا ذهب الى قباء يدخل على ام حرام بنت ملحان فطعمه، و كانت ام حرام تحت عبادة بن الصامت، فدخل عليها رسول الله ﷺ فاطعمته و جلست تطفى رأسه، فنام رسول الله صلى الله عليه وسلم ثم استيقظ وهو يضحك، قالت، فقلت: ما يضحكك يا رسول الله؟ قال؟ ناس من امتي عرضوا على غزاة في سبيل الله يركون ثبج هذا البحر ملوكا على الاسرة او مثل الملوك على الاسرة، يشك اسحق، قالت: فقلت: يا رسول الله! ادع الله ان يجعلني منهم، فدعا لها، ثم وضع رأسه فنام ثم استيقظ وهو يضحك، قالت فقلت: يا رسول الله! ما يضحكك؟ قال: ناس من امتي عرضوا على غزاة في سبيل الله يركبون ثبج هذا البحر ملوكا على الاسرة او مثل الملوك على الاسرة، كما قال في الأولى، قال، قالت، فقلت: يارسول الله: ادع الله لى ان يجعلني منهم، قال: انت من الاولين، قال: فركبت البحر فى زمان معاوية بن ابى سفيان فصرعت عن الدابة حين خرجت من البحر فهلكت (۴)

اسی سند سے یہی متن حضرت امام مالکؒ اپنی کتاب سیر النبی ﷺ و اصحابہ کے ”باب ما اکرمه اللہ تعالیٰ باخبار المغیبات فكان کما اخبر“ میں لائے ہیں۔ ان دونوں متون میں صرف دو فرق ملتے ہیں:

۱۔ حضرت ام حرام رضی اللہ عنہا کی درخواست دعا میں دونوں جگہ بعد کی روایت میں ادع اللہ لى ہے جب کہ اول الذکر میں ”لى“ ساقط ہے۔

۲۔ فصرعت عن دابتهما مؤخر الذکر میں ہے اور اول الذکر میں فصرعت عن الدابة

ہے۔ (۵)

موطا امام مالک کے متن سے امام بخاریؒ کے متون کا موازنہ نہ کرنے سے بہت سے فروق

و امتیازات نظر آتے ہیں۔ ہم بہ شکل نکات ان امتیازات کو ذیل میں درج کر رہے ہیں، پہلے اولین روایت بخاری: ۲۷۸۸-۲۷۸۹ کا تجزیہ پیش ہے:

۱۔ روایت مالک میں حضرت انس رضی اللہ عنہ کے لیے صرف ”قال“ آیا ہے، جب کہ روایت بخاری میں ”انہ سمعہ یقول“ ہے۔

۲۔ روایت مالک میں یہ فقرہ ”اذا اذهب الی قباء“ بہت اہم ہے، جو مقام روایت بتاتا ہے اور وہ اول روایت بخاری میں نہیں ہے۔

۳۔ مالک کی روایت میں ہے ”وجلست تغلی“ ہے، جب کہ روایت بخاری میں ”جعلت تغلی“ ہے۔

۴۔ موطا میں ”یشک اطلق“ ہے، جب کہ بخاری میں فعل ماضی ”شک اطلق“ ہے۔

۵۔ دوسرے روایا نبوی کے بارے میں موطا میں ”وضع رأسہ کے بعد ”قام“ کی صراحت ہے، جو بخاری میں نہیں ہے۔

۶۔ دوسرے بیان نبوی میں روایے صالحہ میں اول روایا کی پوری عبارت ہے، جو بخاری میں نہیں ہے اور اس میں ”فی سبیل اللہ“ کے بعد ہی ”کما قال فی الا ولی“ ہے۔ مزید یہ ہے کہ اس کے بعد راوی متأخر کا لفظ ”قال“ ہے، جو بخاری میں نہیں ہے۔

۷۔ روایت بخاری میں ۲۷۸۸، ۲۷۸۹ میں ”ادع اللہ“ کے بعد ”لی“ نہیں ہے، اول روایت مالک میں ہے۔

۸۔ روایت بخاری میں ”دابتنا“ ہے، جو دوسری روایت مالک کے مطابق ہے اور اول الذکر روایت ”الدایۃ“ کے خلاف ہے۔

حدیث بخاری ۲۶۸۲، ۲۶۸۳ جو ان کے شیخ اول اسماعیل کی سند سے مروی ہے، امام مالک کی روایت کے زیادہ قریب ہے، بل کہ وہ دوسری روایت مالک کے متن سے بالکل ملتی ہے، صرف اس میں دوسرے روایے نبوی کے بارے میں متأخر راوی کا اضافی ادراج ”کما قال فی الا ولی“ نہیں ہے اور ”ادع اللہ“ کے بعد ”لی“ ساقط ہے۔ مرتبین گرامی نے اپنے زیریں حاشیے میں دوسرے ”نسخ بخاری“ کے فروق کا بھی ذکر کیا ہے۔ بہر حال مجموعہ بخاری میں قبا جانے کا اہم جملہ موجود ہے۔

حدیث بخاری کا آخری مجموعہ ۷۰۰۱، ۷۰۰۲ء ان کی بنیادی حدیث غزوہ روم کے مانند ہے اور روایات مالک سے تمام مذکورہ بالا اختلافات رکھتا ہے۔

معنوی لحاظ سے روایات بخاری حضرت امام مالک کی روایات کی پوری پیروی کرتی ہیں اور صرف ایک مقام پر اگر قبلا جانے کا ذکر نہیں کرتیں تو دوسرے مقام پر کرتی ہیں، لہذا روایات موطا کی بخاری میں شمولیت کو پوری طرح وفادارانہ کہا جاسکتا ہے۔ جہاں تک لفظی اختلافات متون کا معاملہ ہے، ان کے بارے میں یہ وضاحت کی جاسکتی ہے کہ امام بخاریؒ کے اپنے خاص رواۃ نے اپنے بیان میں ان کو در آنے دیا ہے۔ ان میں سے بعض اختلافات تو زیادہ معنی خیز اور اہم نہیں ہیں، جیسے روایات بخاری میں بعض الفاظ و اقوال کی کمی یا اسقاط یا بعض کی تبدیلی، جیسے ”جعلت تفلنی“، ”جعلت تفلنی کی جگہ وغیرہ۔ کیوں کہ وہ املا و کتابت کی غلطیاں بھی ہو سکتی ہیں اور مختلف ”نسخ“ کے اختلافات بھی ہو سکتے ہیں، جیسا کہ بخاری کے مرتبین نے بعض مقامات پر ان کا ذکر کیا ہے۔

### معنوی اضافات بخاری

غزوہ روم سے متعلق احادیث امام مالک کے معانی وہی ہیں، جو بخاری میں ان مرویات موطا کے ہیں۔ ان میں کوئی خاص اضافہ نہیں، البتہ امام بخاریؒ نے موطا امام مالک کے علاوہ اپنی خاص اسناد و رواۃ سے جن احادیث غزوہ روم کا ذکر کیا ہے، ان میں خاصے معنوی اضافات ہیں، وہ اس غزوہ اسلامی کے عظیم جہات کے علاوہ احادیث نبوی کے بہت اہم معانی کی ترسیل کرتے ہیں۔ اس سے قبل روایات موطا و بخاری کے مشترک معانی پر ایک نظر ڈالنی ضروری ہے، تاکہ ان کی قدر و قیمت و اطلاقات کا اندازہ ہو سکے اور بعض میں اضافات بخاری کی قیمت بھی بیان کی جاسکے۔

مشترک معانی بہ طور نکات حسب ذیل ہیں:

حضرت ام حرام بنت ملحان رضی اللہ عنہا کے قبامیں واقع گھر میں رسول اکرم صلی اللہ علیہ وسلم نے دو روایا کیے بعد دیگرے دیکھے، رسول اکرم صلی اللہ علیہ وسلم کی سنت مبارکہ تھی کہ آپ ﷺ ہر سنیچر/ ہفتے کے دن قبا جاتے تھے اور صحابہ موصوفہ کے گھر آرام فرماتے تھے۔

اول روایے نبوی کے بیان کے بعد حضرت ام حرام کو بتایا کہ میری امت کے کچھ لوگ اس سمندر کے وسط میں بہ طور غازیان سبیل اللہ سمندر کا سینہ چیریں گے، اس سمندر کا نام اس میں نہیں ہے



اول روایا کے بعد حضرت ام حرامؓ کے لیے آپ ﷺ نے ان کی درخواست پر ان غازیوں میں ان کی شمولیت کی دعا کی۔

دوسرے روایے نبوی میں بھی سمندر کا نام نہیں ہے، البتہ غازیوں کو ”غزاة فی سبیل اللہ“ کہا گیا ہے۔

دوسرے روایا کے بعد حضرت ام حرامؓ نے پھر ان میں شمولیت کی دعا کی البتہ کی تو فرمایا کہ تم پہلے غازیوں میں ہوگی، یہ دوسرے (آخرین) غازی ہیں۔

حضرت ام حرامؓ نے ”زمن معاویہ بن ابی سفیان امویؓ“ میں اولین اسلامی بحری جہاد میں حصہ لیا اور واپسی میں اپنی سواری سے گر کر شہید ہوئیں۔

ان روایات کے دروبست سے یہ نہیں معلوم ہوتا کہ حضرت ام حرامؓ، حضرت عبادہ بن صامت کی بیوی کب بنی تھیں، ان میں ان کی زوجیت کا ذکر ان کے نام کے ساتھ ہے۔

معنوی اضافات بخاری حسب ذیل ہیں:

حدیث بخاری: ۲۷۹۹، ۲۸۰۰، اور حدیث بخاری: ۲۸۷۷، ۲۸۷۸ کے مطابق اس سمندر کا نام ”البحر الاخضر“ (سبز سمندر/ دریا) لیا گیا ہے۔ دریا محض لغوی معنی میں دیا گیا ہے، جیسا کہ شاہ ولی اللہ نے مصنفی کے فارسی ترجمے میں دیا ہے، حال آنکہ البحر سے مراد سمندر ہے اور وہی صحیح ترجمہ ہے۔

حضرت ام حرامؓ کے مطالبہ دعا پر یہ وضاحت نبوی ملتی ہے کہ تم اولین میں ہوگی اور آخرین میں نہیں ہوگی۔

ان کے بھانجے حضرت انس بن مالک رضی اللہ عنہ کے مطابق حضرت ام حرام رضی اللہ عنہا نے واقعہ روایا کے بعد کسی وقت حضرت عبادہ بن صامت رضی اللہ عنہ سے شادی کی تھی۔

حضرت ام حرام رضی اللہ عنہا، حضرت معاویہ رضی اللہ عنہ کے ساتھ اولین اسلامی بحری جہاد پر جانے والے غازیوں کے ساتھ گئی تھیں۔

غزوے سے واپسی کے بعد جب وہ تمام غازیوں کے ساتھ شام واپس پہنچیں تو ان کے لیے ایک جانور قریب کیا گیا، تاکہ وہ اس پر سوار ہوں، مگر وہ بدک گیا، وہ گر گئیں اور انتقال فرما گئیں۔

وہ اس غزوہ اولین میں ”بت قرظہ“ کے ساتھ سمندر میں گئی تھیں۔

حافظ ابن حجر عسقلانی کی شرح کے مطابق حضرت بنت قرظہ کا نام فاخرہ رضی اللہ عنہا تھا اور وہ حضرت معاویہ رضی اللہ عنہ کی زوجہ تھیں۔ ان کے والد کا نام قرظہ بن عمرو/عبد عمرو بتایا گیا ہے اور وہ خاندان بنو عبد مناف کے گھرانے بنو نوفل کے فرد تھے۔ اور ان کے بھائی حضرت مسلم بن قرظہ نوفلی قرشی رضی اللہ عنہ تھے، جو حضرت عائشہ صدیقہ رضی اللہ عنہا کے ساتھ واقعہ جمل میں تھے اور اسی میں شہید بھی ہوئے۔

حدیث بخاری: ۲۸۹۴، ۲۸۹۵ میں حضرت انس بن مالک رضی اللہ عنہ نے حضرت ام حرام رضی اللہ عنہا سے اس حدیث کی سماعت کا ذکر کیا ہے۔

اس میں رسول اکرم ﷺ کا دو بار یا تین بار ”مرتین او ثلاثا“۔ فرمانے کا ذکر خاص ہے۔ حضرت ام حرام رضی اللہ عنہا کے اولین میں ہونے کا اور حضرت عبادہ رضی اللہ عنہ سے بعد میں شادی کرنے کا بھی ذکر ہے۔

حدیث بخاری: ۲۹۲۳ حضرت عمیر بن اسود عسی رضی اللہ عنہ سے مروی ہے، جو انہوں نے حضرت عبادہ بن صامت رضی اللہ عنہ کی موجودگی میں حضرت ام حرام رضی اللہ عنہا سے بہ راہ راست سنی تھی اور وہ اپنے معانی، جہات اور اطلاقات کے لحاظ سے بہت اہم ہے۔

حضرت عمیر عسی رضی اللہ عنہ نے حضرت عبادہ رضی اللہ عنہ اور حضرت ام حرام رضی اللہ عنہا سے حمص شہر کے ایک مقام پر ملاقات کی اور حدیث سنی۔

حضرت ام حرام رضی اللہ عنہا نے فرمایا کہ میں نے نبی ﷺ کو فرماتے ہوئے سنا: میری امت کا اولین لشکر، جو سمندر پر غزوہ کرے گا، اس نے واجب کر لیا: اول جیش من امتی یغزون

البحر قد اوجبوا

حضرت ام حرام رضی اللہ عنہا نے عرض کیا: یا رسول اللہ! میں ان میں ہوں گی؟ فرمایا:

انت فیہم

تم ان میں ہوگی۔

پھر نبی ﷺ نے فرمایا:

اول جیش من امتی یغزون مدینة قیصر مغفور لہم

میری امت کا جو اولین لشکر قیصر کے شہر پر حملہ کرے گا، ان سب کی مغفرت کر دی گئی۔  
میں نے رسول اکرم صلی اللہ علیہ وسلم سے عرض کیا کہ میں ان میں ہوں گی؟ آپ ﷺ نے  
فرمایا: نہیں۔

حدیث بخاری: ۱۱۸۶ غزوہ روم کے بارے میں ایک اور قیمتی بات بتاتی ہے۔ وہ حضرت  
محمود بن الربیع انصاری سے حضرت امام بخاریؒ نے اپنے شیوخ و رواۃ سے لی ہے۔ حضرت محمود  
رضی اللہ عنہ نے رسول اکرم ﷺ سے یہ حدیث سنی تھی کہ اللہ تعالیٰ نے اس شخص پر دوزخ حرام کر  
دی ہے، جو اللہ کی خوش نودی و رضا کے لیے ہی لا الہ الا اللہ کہے۔ حضرت محمود رضی اللہ عنہ کا بیان  
ہے:

قال محمود: فحدثها قوما فيهم ابو ايوب صاحب رسول الله ﷺ، في  
غزوة التي توفي فيها، ويزيد بن معاوية عليهم بارض الروم..... (۶)  
میں نے یہ حدیث ایک قوم کے سامنے بیان کی، جس میں حضرت ابو ایوب، صاحب  
رسول ﷺ بھی تھے اور یہ اس غزوہ کا موقعہ ہے، جس میں انہوں نے وفات پائی او  
ران کے سال ریزید بن معاویہ ارض روم کے اس غزوے میں تھے۔

### غزوہ روم کی احادیث مسلم

امام مسلم نے اپنی صحیح میں کتاب الامارۃ، باب فضل الغزوة فی البحر میں احادیث غزوہ روم نقل  
کی ہے۔ ان میں سے ایک ان کے شیخ یحییٰ بن یحییٰ کی سند سے حضرت امام مالک سے مروی ہے،  
جو انہوں نے امام موصوف کے سامنے پڑھی تھی۔ یہ دراصل شیخ موصوف کے امام مالک سے ان کی  
موطا کی قراءت و سماعت کا واقعہ ہے، جیسا کہ شیوخ بخاری میں سے بعض کا تھا۔ اول حدیث مسلم:  
(۳۹۳۳) ۱۶۰۔ (۱۹۱۲) حضرت انس بن مالک رضی اللہ عنہ پر ختم ہوتی ہے اور روایت مالک  
کے مطابق ہے۔ اس میں چند اختلافات لفظی ضرور ہیں، جیسے:

۱۔ ”فدخل عليها رسول الله“ کے بعد ”یوما“ کا اضافہ ہے جو روایت مالک و حدیث  
بخاری دونوں میں نہیں ہے۔

۲۔ ”فمر جلست تفلی رأسه“ میں ”ثم“ واو کی جگہ ہے اور روایت مالک کے مطابق اور

بخاری کے لفظ جعلت کے خلاف ہے۔

۳۔ صحیح مسلم میں راوی اسحاق کے نام کا ذکر نہیں ہے اور اس کی جگہ ”یشک ایہما قال“ کا فقرہ ہے، جو دونوں سے مختلف ہے۔

۴۔ روایت بخاری کی طرح دوسرے رویا کے بیان میں ”یو کیون..... علی الاسرة“ کا جملہ نہیں ہے، جو روایت مالک میں ہے۔ اسی طرح اس میں ”ادع اللہ“ کے بعد ”لی“ نہیں ہے۔

۵۔ بعد کے اضافہ حضرت انس میں فرکت کے بعد ام حرام کا اضافہ ہے۔ ”بن ابی سفیان“ ساقط ہے، الدابة کی جگہ دابتھا ہے، جو دوسری روایت موطا میں ہے۔

دوسری حدیث مسلم (۳۹۳۵)۔ ۱۶۱۔ (.....) ان کی اپنی سند سے ہے اور موطا سے ماخوذ نہیں ہے:

حدثنا خلف بن هشام، حدثنا حماد بن زيد، عن يحيى بن سعيد، عن محمد بن يحيى ابن حبان، عن انس بن مالك عن ام حرام و هي خالة انس بن مالك قالت: اتانا النبي ﷺ، فقال عندنا، فاستيقظ وهو يضحك، فقلت: ما يضحكك يا رسول الله؟ بابي انت و امي، قال: اريت قوما من امتي يركبون ظهر البحر، كالمملوك على الاسرة قلت: ادع الله ان يجعلني منهم، قال: فانك منهم، قالت: ثم نام، فاستيقظ ايضا و هو يضحك، فسألته، فقال: مثل مقالته، فقلت: ادع الله ان يجعلني منهم، قال: انت من الاولين.

قال: فتزوجها عبادة بن الصامت بعد، فغزا في البحر فحملها معه، فلما ان جاءت قربت لها بغلة فركبتها فصرعتها، فاندقت عنقها تيمري حدیث مسلم (۳۹۳۶)۔ ۱۶۲۔ (.....) ہے:

و حدثنا محمد بن رمح بن المهاجر و يحيى بن يحيى (قالا) اخبرنا الليث عن يحيى بن سعيد، عن ابن حبان، عن انس بن مالك، عن خالته ام حرام بنت ملحان قالت: نام رسول الله ﷺ يوماً قريباً مني، ثم استيقظ يتبسم، قالت: فقلت: يا رسول الله! ما اضحكك؟ قال: ناس

من امتی عرضوا علیّ، یرکبون ظہر هذا البحر الاخضر، ثم ذکر نحو

حدیث حماد بن زید

چوتھی حدیث مسلم (۴۹۳۷) (.....) کا سیاق ہے:

و حدثننا یحییٰ بن ایوب و قتیبہ و ابن حجر قالوا: اخبرنا اسماعیل و

هو ابن جعفر عن عبد اللہ بن عبد الرحمن: انه سمع انس بن مالک

يقول: اتی رسول اللہ بنت ملحان، خالّة لانس، فوضع رأسه عندها، و

ساق الحدیث بمعنی حدیث اسحاق بن ابی طلحة و محمد بن یحییٰ

بن حبان

ان چاروں احادیث مسلم کا موازنہ احادیث بخاری سے کرنے سے واضح ہوتا ہے کہ چند

الفاظ، فقروں اور جملوں کی تبدیلی، جو بہت معمولی ہے، دوسری حدیث مسلم میں کافی قیمتی معنوی

اضافے ہیں۔ اس میں اختصار بھی ہے، اس میں یہ صراحت ہے کہ حضرت عبادہ رضی اللہ عنہ نے

حضرت ام حرام رضی اللہ عنہ سے بعد میں شادی کی تھی اور بہ وقت روایت و سماعت نبوی وہ ان کی

زوجہ نہیں تھیں، اس میں سب سے بڑا فرق یہ ہے کہ حضرت عبادہ رضی اللہ عنہ و حضرت ام حرام رضی

اللہ عنہا کے زمانے کا ذکر نہیں ہے۔ البتہ ان کی سواری کی وضاحت ”بغلہ“ سے کی گئی ہے، جو مزید

وضاحت کرتی ہے۔ بقیہ دونوں احادیث مسلم میں حضرت امام نے خود وضاحت کر دی ہے کہ

تیسری حدیث حماد بن زید کے مطابق اور چوتھی اسحاق بن ابی طلحہ اور محمد بن یحییٰ بن حبان کے سیاق

کے مطابق ہیں۔ وہ امام بخاری کے مذکورہ بالا مجموعوں کے مطابق ہیں۔ (۷)

جامع ترمذی کی حدیث غزوہ روم ”کتاب فضائل الجہاد“ کے ”باب ما جاء فی غزوا البحر“ میں

ہے اور حدیث کا نمبر ہے: ۱۶۳۵۔ امام ترمذی نے وہ دو شیوخ کے واسطے سے امام مالک کی موطا

اور ان کے رواۃ سے لی ہے: حدثننا اسحاق بن موسیٰ الانصاری: حدثننا معن: حدثننا

مالک عن اسحاق بن عبد اللہ بن ابی طلحة، عن انس (بن مالک) انه سمعه

يقول..... پوری روایت موطا ہے، البتہ اس میں بعض لفظی اختلافات ہیں، جیسے ”فاطمته و

حسبته تفلی رأسه“ ہے، دوسرے رویا کے بعد کا جملہ ہے: ”نحو ما قال فی الاول“ وغیرہ۔

امام موصوف نے اس کو ”حدیث حسن صحیح“ قرار دے کر وضاحت کی ہے کہ ام حرام بنت ملحان

رضی اللہ عنہا حضرت ام سلیم رضی اللہ عنہا کی بہن اور حضرت انس رضی اللہ عنہ بن مالک کی خالہ تھیں۔ (۸)

### شروح حدیث غزوہ روم

موطا امام مالک، صحیح بخاری اور صحیح مسلم اور دوسری کتب حدیث کے شارحین کرام نے اس حدیث کی اپنی اپنی شروح پیش کی ہیں۔ ان میں حافظ ابن حجر عسقلانی کی شروح احادیث بخاری مختلف کتب والابواب میں بہت جامع و مانع ہیں، معنوی اضافات بخاری کے ضمن میں ان میں سے بعض کا ذکر آ بھی چکا ہے۔ ذیل میں اب خاص مباحث عسقلانی پیش کیے جاتے ہیں، کیوں کہ اس حدیث نبوی اور اس عظیم الشان واقعہ اسلامی کی صحیح اور کامل تقسیم ان ہی پر مبنی ہے، اگرچہ ان سب سے اتفاق ضروری نہیں ہے، جیسا کہ متعدد دیگر شارحین علمائے کبار نے کہا ہے، حتیٰ کہ حضرت شاہ ولی اللہ دہلوی بھی اس بابت میں تحفظات ذہنی رکھتے ہیں۔

روایت کے اعتبار سے حدیث غزوہ روم مشہور کے درجے سے بلند تر ہو کر تو اتر کے عالی ترین مقام پر فائز ہے، بخاری میں اس کے تیرہ طرق ہیں اور وہ اپنی اسانید، رواۃ اور شہرت عام کے لحاظ سے ایک متواتر حدیث بن جاتی ہے۔ حال آں کہ تکنیکی لحاظ سے وہ صرف ایک صحابیہ حضرت ام حرام بنت ملحان رضی اللہ عنہا کی بیان کردہ ہیں اور ان سے حضرت انس رضی اللہ عنہ نے اخذ کی تھی۔ اس طرح عالی ترین سند میں دو صحابہ کرام سے مروی کہی جاسکتی ہے۔ امکان ہے کہ حضرت انس رضی اللہ عنہ نے بہ راہ راست رسول اکرم ﷺ سے بھی سماعت یا روایت خالہ محترمہ کی تصدیق کی ہو، جیسا کہ بالعموم طریق صحابہ تھا اور اس کی تصدیق حدیث حضرت محمود رضی اللہ عنہ بھی کرتی ہے۔ بعد کے طبقات رواۃ میں ان کی تعداد بڑھتی جاتی ہے۔ امام بخاری کے شیوخ سے زیادہ امام مسلم کے شیوخ ہیں اور ان میں ایک اہم چیز یہ مشترک ہے کہ وہ باجماعت روایت کرتے ہیں۔

ترسیل و شہرت کے معاملے میں روایات میں ایسا کوئی عندیہ نہیں ملتا، جو اس روایت حضرت ام حرام بنت ملحان خزر جی رضی اللہ عنہا کا وقت مقرر کرتا ہو۔ اس موضوع پر طویل القدر محدثین و شارحین کرام نے بھی کوئی روشنی نہیں ڈالی ہے۔ البتہ یہ یقینی ہے کہ حضرت ام حرام رضی اللہ عنہا نے

اس حدیث مبارک کو سننے کے بعد ہی فوراً اس کی ترسیل کی تھی، کیوں کہ وہ رسول اکرم ﷺ کے دو رویائے صادقہ سے متعلق حدیث وحی ہونے کے علاوہ خود راویہ صادقہ رضی اللہ عنہا کی بشارت و مغفرت کی پیش گوئی بھی کرتی تھی اور ضمانت بھی فراہم کرتی تھی۔ وہ رسول اللہ ﷺ کی زبان رسالت مآب کا فرمان تھا اور من جانب اللہ تھا، اس میں ان کی انفرادی بشارت اور شخصی مغفرت کے علاوہ امت مرحومہ کے تمام مجاہدین کے لیے بھی بشارت و مغفرت کی ضمانت دی گئی تھی، لہذا حضرت ام حرام رضی اللہ عنہا نے اس کی ترسیل روایت کی اور ان کے راوی بھانجے حضرت انس رضی اللہ عنہ نے اس کی اشاعت کی۔

### اختلاف و اضافہ معانی کا مسئلہ

منکرین حدیث بالعموم اور دوسرے ناقدین بالخصوص ایک معنی و مفہوم کی حدیث کے مختلف سیاق و طرُق کو دیکھ کر اس کو اندرونی اختلاف و تضاد سے تعبیر کرتے ہیں اور ایسی تمام احادیث نبوی کو مجروح قرار دے کر مسترد کرتے ہیں، ان کے نقد و رد سے اس لیے زیادہ بحث نہیں کہ وہ پہلے سے ہی اپنے ذہنوں میں حدیث شریف کے بارے میں تعصبات رکھتے ہیں۔ اس کے علاوہ ان کا طریقہ معروضی نہیں ہوتا، جانب دارانہ ہوتا ہے اور وہ مقصد کے لحاظ سے بھی ایمان دار نہیں ہوتے۔ ان کے اعتراضات و تنقیدات کا جواب متعدد ماہرین فن نے ہر زمانے میں کیا ہے اور اس موضوع پر وسیع ادب موجود ہے۔

مسئلہ اصل میں اس وقت گھمبیر بن جاتا ہے، جب اہل صلاح و تقویٰ بھی اختلافات کو تضادات سمجھ لیتے ہیں۔ ان میں سے کچھ تو فن حدیث کے ماہر نہیں ہوتے اور ان کی فنی کم زوری ان کے تفہیم و تشریح حدیث میں مانع بن جاتی ہے۔ کچھ ایسے بھی ہوتے ہیں، جو خاص علمی تحفظات اور تاریخی تعصبات اور عقیدہ و فکر کے خاص میلانات رکھتے ہیں، جو حارج بن جاتے ہیں۔ حدیث غزوہ روم کے بارے میں مسلم مفکرین اور علما اور تاریخ دانوں کا ایک طبقہ ایسے ہی خاص میلانات کا شکار ہے اور وہ اموی خلافت، اموی خلفاء و مجاہدین اور اموی عمال کے بارے میں اپنے خاص ذہنی تحفظات کے سبب فیصلے کرتا ہے۔

ایک خیال و فکر بھی اس صحیح تفہیم احادیث کی راہ میں روڑا بن جاتا ہے اور وہ ہے، راویوں

کے بارے میں روایت بالمعنی کا خیال و نظریہ۔ بلاشبہ روایت بالمعنی ایک حقیقت ہے اور صحابہ کرام سے بعد کے طبقات حفاظ و محدثین تک وہ جاری بھی رہی، لیکن روایت بالمعنی کا مفہوم یہ ہرگز نہیں لیا جاسکتا کہ راویان کرام جان بوجھ کر الفاظ و معانی حدیث بدل دیتے تھے۔ وہ الفاظ رسول ﷺ کی حفاظت اپنی جان و ایمان کی طرح کرتے ہیں اور ان کو بعینہ روایت کرنے کی بھرپور کوشش کرتے تھے۔ یہی وجہ ہے کہ راوی اور راویان حدیث اپنی ترسیل میں کسی خاص نقطے یا فقرہ یا جملے کے اختلاف کے بارے میں اپنے شک کا اظہار کر دیتے تھے کہ اصل روایت میں یہ لفظ، فقرہ یا جملہ تھا یا یہ اور اس کے لیے ”شک / بیشک“ کے فعل کا ان کے نام کے ساتھ ذکر کیا جاتا تھا، جیسا کہ حدیث غزوہ روم: ۲۷۸۸، ۲۷۸۹ میں حضرت اسحاق بن عبداللہ بن ابی طلحہ رضی اللہ عنہ کے بارے میں ملتا ہے کہ اصل حدیث نبوی میں ”ملوکاً علی الامرة“ تھا یا ”مثل الملوك علی الامرة“ تھا۔ ان کی احتیاط و ضبط کا یہ حال تھا، حال آں کہ اس سے معانی میں کوئی خاص فرق نہیں پڑا۔

روایت بالمعنی سے متعلق ایک اور اہم بات بالخصوص اسی حدیث غزوہ روم کے بارے میں کہنی ضروری ہے۔ موطا امام مالک کی احادیث غزوہ روم ہوں یا بخاری و مسلم میں ان کی وجوہ و طرق، ان سب میں صرف اس ایک فقرے میں راوی دوم کے شک اور ایک دو الفاظ کی تبدیلی یا اسقاط کے سوا اور کوئی فرق و اختلاف نہیں ملتا ہے اور یہ اختلاف معنی پر ذرا اثر انداز نہیں ہے۔ حال آں کہ امام مالک اس کے تیسرے طبقے کے راوی ہیں اور امام بخاری کے سلسلہ سند میں ایک اور درمیانی راوی کا اضافہ ہو جاتا ہے، مالک کی روایات بخاری میں سے دو میں حضرت اسماعیل شیخ نجاری ہیں اور چار میں عبداللہ بن یوسف سے ان کو یہ روایات ملی ہیں، جب کہ مسلم میں چار او ر پانچ شیوخ کے واسطے ہیں اور ترمذی میں بھی یہی صورت ہے۔ اس کے ساتھ ان کی تعداد آخری طبقے میں بڑھ جاتی ہے۔

موطا مالک کے سوا خاص احادیث بخاری و مسلم ہیں، سلاسل سند مختلف ہیں اور ان میں سے بھی بعض میں کسی راوی کے شک کی وجہ سے ایک آدھ لفظ یا فقرہ بدلا ہے، ورنہ پوری حدیث نبوی الفاظ و معانی دونوں کے لحاظ سے بلا اختلاف ہے۔ ان خاص احادیث بخاری میں الفاظ راوی / رواۃ کا خاص فرق ملتا ہے، جو ان کو روایت بالمعنی کے طبقے / زمرے میں ضرور لے جاتا ہے۔ لیکن اس روایت بالمعنی میں بھی بنیادی معنی یک ساں ہیں۔ راوی اول یا راوی دوم و سوم کے الفاظ میں



اختلاف کا مسئلہ نہیں ہے، وہ بلاشبہ راوی اول حضرت انس بن مالک رضی اللہ عنہ یا حضرت ام حرام رضی اللہ عنہا کے الفاظ و تعبیرات کا فرق ہی ہے، کیوں کہ بعد کے رواۃ تبدیلی کی جسارت نہیں کرتے تھے۔ اس سلسلے میں بیانیے کے الفاظ کا اختلاف اگر ہے بھی تو یہ بتاتا ہے کہ راوی اول نے اس حدیث شریف کو بار بار بیان کیا تھا اور ان کے بیان مسلسل و متواتر میں بیانیہ عبارت کا اختلاف آتا گیا، جو فطری ہے کہ بسا اوقات راوی کو واقعے و معاملے کے بیان میں بعض تفصیلات و جزئیات یاد آجاتی ہیں اور وہ ان کا اضافہ کر دیتا ہے یا وہ جزئیات اہم نہیں لگتیں تو ساقط کر دیتا ہے۔ احادیث بخاری: ۲۷۹۹، ۲۸۰۰ میں حضرت ام حرام رضی اللہ عنہا کا بیان: ”نام النبی ﷺ یوما قریباً منی، ثم استقیظ بتسمہ“ وغیرہ اسی قبیل کا ہے۔ اسی طرح اس مجموعے یا بعد کے مجموعے: ۲۸۷۷، ۲۸۷۸ میں ”البحر الاخضر“ کی وضاحت بھی اسی طرح کی ہے۔ ان دونوں مجموعوں میں بعض اور بھی بیانی اختلافاً یا تبدیلیاں ہیں، جو حدیث نبوی کے اختلاف سے زیادہ راوی / راویہ کے بیانیے کی گونا گونی کو ظاہر کرتے ہیں۔ ان میں حدیث نبوی کا واقعہ بننے کے متعلق بیانات راوی حضرت انس رضی اللہ عنہ بہت خاص اضافات ہیں، جو راویہ اول کے نہیں ہیں، بل کہ حضرت انس بن مالک رضی اللہ عنہ کے مشاہدے کی عطا یا ہیں۔ یہی صورت حال احادیث مسلم میں نظر آتی ہے، جب کہ حدیث ترمذی شریف صرف موطا مالک پر منحصر ہونے کے سبب صرف معمولی، مگر بعض نئے اختلافات رکھتی ہے، ان میں اختلاف، نسخ اور کتابت کی غلطی کا بھی حصہ ہو سکتا ہے۔

خاص الفاظ و تعبیرات رسول اکرم ﷺ، یعنی حدیث شریف کے الفاظ کے اختلافات کی دو وجوہ ہو سکتی ہیں: ایک راوی / راویہ اول کے یاد، حفظ و ضبط کے سبب اختلافات در آئے، یعنی ان کو وہ الفاظ و تعبیرات مختلف اوقات میں یاد آئیں اور انہوں نے ان کو اپنے بیانیہ حدیث میں اس یاد کو شامل کر دیا، جیسا کہ ”یو کبون ثبح هذا البحر“ اور ”یو کبون البحر الاخضر فی سبیل اللہ“ کے اختلافات و تعبیرات معلوم ہوتا ہے۔ ایسے بعض اور بھی تعبیر و ترسیل کے اختلافات ان متون میں ملتے ہیں۔ ان کے علاوہ روایت بالمعنی کی دوسری بہت سی مثالیں حدیث کے ذخیرے میں پائی جاتی ہیں۔ (۹)

دوسری وجہ بہت اہم ہے اور اس کی طرف بالعموم کم توجہ دی گئی ہے، اگرچہ جستجو سے زیادہ کا

سراغ مل سکتا ہے اور وہ ہے بہ نفس نفیس رسول اکرم ﷺ کی اپنی حدیث و سنت کی بار بار ترسیل و ارشاد کی بنا پر گونا گونی و رنگارنگی، عام طور پر یہ خیال کر لیا گیا ہے کہ رسول اکرم ﷺ نے اپنی ایک حدیث صرف ایک بار بیان فرمائی، یا اپنی ایک سنت کے بارے میں ایک ہی بار ارشاد فرمایا اور پھر کبھی اس کے بارے میں کلام فرمایا اور نہ اس کا اعادہ یا ترسیل مکرر فرمائی۔ وہ رسول اکرم ﷺ کے عام طریقے یا عادت کے خلاف ہے، رسول اکرم ﷺ کے بارے میں احادیث میں وضاحت آتی ہیں کہ آپ ﷺ اپنی حدیث، ارشاد، سنت، بات کو لوگوں کے سامنے، انفرادی اور اجتماعی دونوں طریقوں سے کئی بار ارشاد فرماتے تھے اور مجمع میں تو ایک ہی بات کو تین تین بار ارشاد فرماتے تھے، تاکہ سب لوگ اسے سن لیں۔ بہت سے گونا گوں مضامین و معاملات پر مشتمل احادیث بالخصوص از کار و عبارات وغیرہ سے متعلق سنن و احادیث کے بارے میں یہ یقینی معلوم ہوتا ہے کہ آپ ﷺ نے ان کو بار بار مختلف صحابہ کرام سے مختلف الفاظ و تعبیرات کے ساتھ بیان کیا تھا، اسی بنا پر سنن کا تنوع اور احادیث کی گونا گونی نظر آتی ہے، بل کہ یہ تنوع حدیث و سنت، تعلیم نبوی کا ایک عظیم حکیمانہ پہلو ہے۔ لہذا حدیث / احادیث غزوہ روم کے بارے میں امکان و احتمال ہی نہیں، بل کہ یقین و ایقان ہے کہ آپ ﷺ نے اپنی بات کو مختلف تعبیرات اور رنگارنگ بیانات کے ساتھ پیش فرمایا تھا، جیسے اختلافات و تضادات سمجھ لیا گیا۔

### معنوی اطلاقات حدیث روم

اولین اسلامی بحری جہاد اور قیصر روم کے شہر پر اول غزوہ، دو مختلف واقعات تاریخ اسلامی ہیں۔ ان دونوں واقعات مابعد کے بارے میں رسول اکرم ﷺ نے اپنے عہد مبارک میں غالباً مدنی دور کے وسط میں پیش گوئی فرمائی تھی۔ وہ محض زبانی فراست نبوی یا دور رس نگاہ رسالت مآب ﷺ پر مبنی پیشین گوئی نہیں تھی، بل کہ روئے صالح کی شکل میں وحی الہی پر مبنی بھی تھی۔ ان میں سے اولین روایا کے اطلاق و واقعہ میں اولین بحری مجاہدین اسلام کے ساتھ حضرت ام حرام بنت ملحانؓ بھی شامل تھیں۔ دوسرے روایے صادقہ کے اطلاق و واقعہ میں وہ شریک نہ تھیں اور وہ مدینہ قیصر پر یا دوسرا اسلامی بحری جہاد وغزوہ تھا۔

محدثین کرام نے تاریخی واقعات کی مدد سے ان دونوں اسلامی غزوات کی توفیق کرنے کی

اپنی اپنی کوشش کی ہے۔ مؤرخین اسلامی اور علمائے کرام نے بھی ان دونوں پیش گوئیوں کے اطلاقات کے بارے میں اپنے اپنے نظریات پیش کیے ہیں۔ ان کے دو مختلف مکاتب فکر یا نقاط نظر ملتے ہیں:

۱۔ ایک طبقہ محدثین و مؤرخین و علما کا خیال ہے کہ اولین اسلامی بحری جہاد حضرت عثمان بن عفان اموی رضی اللہ عنہ خلیفہ سوم کے زمانے میں واقع ہوا، جب والی شام حضرت معاویہ بن ابی سفیان اموی رضی اللہ عنہما نے امیر المؤمنین کے حکم و منشا سے اولین اسلامی بحری فوج/ بیڑا ترتیب دیا اور بہ طور امیر البحر اول اس کی کمان کی اور بحر اخصریا بحر روم کی وسعتوں کو روند ڈالا۔ امام نووی کی تشریح کے مطابق ”اکثر اهل السیر و الاخبار“ کا یہی خیال ہے۔

۲۔ دوسرا طبقہ محدثین و علما خیال کرتا ہے کہ یہ دونوں واقعات و جہادات خلافت حضرت معاویہ رضی اللہ عنہ میں ہوئے تھے، کیوں کہ حدیث/ بیان انس بن مالک رضی اللہ عنہ میں حضرت ام حرام بنت ملحان رضی اللہ عنہا کی شرکت جہاد و شہادت کا واقعہ حضرت معاویہ بن ابی سفیان اموی رضی اللہ عنہ کے زمانے میں پیش آیا تھا اور اس کی صراحت ”ضمن معاویہ / ضمن بن ابی سفیان“ سے کی گئی ہے۔ محدثین کی اکثریت حافظ ابن حجر عسقلانی کے مطابق اس خیال کی ہم نوا ہے، کیوں کہ ”ضمن معاویہ“ سے ولایت و گورنری معاویہ مراد لینا محال ہے اور وہ لامحالہ حضرت معاویہ کی خلافت کا واقعہ ہے۔ امام نووی کے مطابق: ”بل كان في خلافته: قال: و هو اظهر في دلالة قوله في زمانه“۔

اولین اسلامی بحری جہاد میں حضرت ام حرام بنت ملحان خزرجی رضی اللہ عنہا کے ساتھ حضرت بنت قریظہ اہلبیہ حضرت معاویہ بھی شریک تھیں۔ یہ واقعہ ثابت کرتا ہے کہ وہ بہر حال اپنے شوہر گرامی کے ساتھ ہی شریک جہاد رہی تھیں، جیسے کہ حضرت ام حرام رضی اللہ عنہا اپنے شوہر نام دار حضرت عبادہ بن صامت خزرجی رضی اللہ عنہ کے ہم رکاب رہی تھیں۔ کسی دوسرے محرم کے ساتھ حضرت فاخنتہ بنت قریظہ رضی اللہ عنہا کا جانا امکاناً تو رکھتا ہے، مگر واقعیت کے خلاف ہے۔ یہ تقریباً حتمی بات ہے کہ وہ اپنے شوہر گرامی قدر حضرت معاویہ رضی اللہ عنہ کی معیت و ہم رکابی میں شریک جہاد تھیں اور ان کے شوہر عظیم اولین اسلامی بحریہ کے امیر اور امیر البحر بھی تھے۔

تاریخ اسلامی، بالخصوص تاریخ جہاد اسلامی سے یہ ثابت ہوتا ہے کہ خلیفہ سوم حضرت عثمان

رضی اللہ عنہ کی خلافت میں حضرت معاویہ رضی اللہ عنہ نے بحری بیڑے کی قیادت کی تھی اور بحر روم / بحر اخصر میں وہ غالباً ایک سے زیادہ بار جہاد کے لیے گئے تھے، لیکن اپنی خلافتِ اسلامی کے زمانے میں ان کی بحری فوجی کارکردگی یا امیر البحر کی کا ذکر نہیں ملتا، بل کہ دوسرے امراء البحر مقرر ہوئے تھے۔ مؤرخین اسلامی میں سے متعدد نے بالخصوص طبری نے حضرت معاویہ کی خلافت کے بیس سالہ عہد کے تمام بحری جہادوں کا سالانہ گوشوارہ مرتب کیا ہے اور بتایا ہے کہ ہر سال گرمی اور سردی اور بری و بحری تمام جہادوں اور غزوؤں میں کون کون امیر البحر تھا اور کون امیر البحر تھا اور کس صحابی یا تابعی نے بہ یک وقت امیر البری اور امیر البحر کی خدمات دو مختلف مہموں میں انجام دی تھیں۔

اس تاریخی واقعیت یا مورخانہ تحقیق و تدقیق کے بعد بہ ہر حال یہ ثابت ہوتا ہے کہ اولین اسلامی بحری جہاد کا شرف خلافت حضرت عثمان رضی اللہ عنہ کے سر بندھتا ہے، اگرچہ امیر البحر کی شرف اور پیش گوئی کا اطلاق اولین امیر البحر حضرت معاویہ بن ابی سفیان رضی اللہ عنہ کو ہی ملتا ہے۔ حافظ ابن حجر عسقلانی نے بعض بزرگ تراور پیشرو محدثین و شارحین کا یہ فیصلہ نقل کیا ہے کہ وہ حضرت معاویہ رضی اللہ عنہ کی منقبت کا باب و ثبوت ہے اور اس سے بڑھ کر اور کیا ثبوت ہو سکتا ہے کہ وہ ارشاد نبوی ہے۔ بہ ہر حال جہاں تک شرف حضرت معاویہ رضی اللہ عنہ کا سوال ہے تو وہ انہیں حاصل ہے، خواہ وہ ان کی امارتِ شام کا معاملہ ہو، خواہ ان کی خلافت کا۔ محدثین کرام نے بہ ہر کیف ان کے ان اقدامات کو اسلامی قرار دیا ہے اور اس سے بڑھ کر ان فوجی بحری کارروائیوں کو جہاد فی سبیل اللہ اور ان میں شریک مجاہدین کو غزوا فی سبیل اللہ زبان نبوی نے قرار دیا ہے۔

### خاص غزوہ روم

ایک تاریخی واقعہ اور سلسلہ جہاد اسلامی کا شذرہ یہ تھا کہ خلافتِ عثمان رضی اللہ عنہ سے خلافت معاویہ رضی اللہ عنہ تک اولین بحری جہاد کے بعد سے مسلسل بحری غزوات ہوتے رہے اور دوسری طرف خشکی کے راستے سے مجاہدین اسلام روم کے شہر قسطنطنیہ کو فتح کرنے کی کوششیں کرتے رہے۔ ان تمام مساعی جلیلہ میں خلل صرف خلافت چہارم میں پڑا تھا، جب مسلمان آپس میں خلافت کے مسئلے اور خلیفہ سوم کی الم ناک شہادت کے معاملے پر سیاسی اختلافات کے سبب مختلف طبقات میں بٹ گئے تھے اور اس اندرونی کش مکش کے زمانے میں غزواتِ رومی کے دونوں بری و

بحری مجاذوں پر قنصل پیدا ہو گیا تھا اور جہاد رک گیا تھا۔

خلافتِ معاویہ رضی اللہ عنہ کے استحکام کے ساتھ اس سلسلہ جہاد کو وہیں سے جوڑ دیا گیا، جہاں سے وہ خلافتِ خلیفہ سوم کی شہادت کے سال توڑا گیا تھا۔ امام طبری وغیرہ نے ۶۶۱ھ/۶۶۱ء سے اواخرِ خلافتِ معاویہ تک سالانہ جہاد کی تفصیل دی ہے، اس پر تفصیل سے کہیں اور بحث کر چکا ہوں اور اس کو یہاں دہرانا ایک طویل کلام اور اطناب کا باعث ہوگا، لہذا نظر انداز کرتا ہوں۔ البتہ یہ نکتہ ضرور سامنے لانا چاہتا ہوں کہ اس مسلسل جہاد اور متواتر سالانہ رومی غزوات کا ایک متمم بالشان واقعہ وہ ہے، جسے اولین غزوہ روم کہا جاتا ہے اور جس کی پیش گوئی رسول اکرم ﷺ کی احادیث غزوہ روم میں کی گئی ہے۔ (۱۰)

اموی سلسلہ غزوات کے دسویں مرحلے میں ۵۰ھ/۶۷۰ء میں خلیفہ وقت حضرت معاویہ بن ابی سفیان اموی رضی اللہ عنہ نے بہ قول طبری وجمہور اہل سیر اور ۵۲ھ/۶۷۲ء میں بہ قول حافظ ابن حجر عسقلانی و دیگر محدثین کرام حسب دستور ایک عظیم الشان لشکر بری راستے سے بھیجے اور بلادِ روم فتح کرنے کے لیے اپنے فرزند اکبر یزید بن معاویہ اموی کی سالاری میں روانہ کیا۔ صحابہ کرام اور مجاہدین اسلامی کی ایک بڑی تعداد نے اس میں بطور خاص شرکت کی، جیسے کہ وہ اس سے قبل کرتے رہے تھے۔ اس موقع پر غالباً لشکرِ اسلامی کی کامل تیاری اور جلالت و عظمت کے سبب زیادہ صحابہ نے شرکت کی۔ ان میں سے شاید سب سے جلیل القدر صحابی حضرت ابو ایوب انصاری (خالد بن زید خزرجی نجاری رضی اللہ عنہ) تھے، جو رسول اکرم ﷺ کے مدینہ منورہ میں اولین میزبان بھی رہے تھے اور سب سے بزرگ تھے۔ غالباً ان کی فراست نے ان کو سمجھا دیا تھا کہ یہ لشکرِ جرار شہرِ قیصر، قسطنطنیہ کی فصیل کی دیواروں سے جا لگرائے گا اور اولین غزوہ بر شہرِ قیصر کا مصداق بنے گا۔

تاریخِ اسلامی کی یہ گتھی سلجھنے میں نہیں آتی کہ خلافتِ عثمانی رضی اللہ عنہ سے بلادِ روم پر فوج کشی ہوتی رہی تھی اور خلافتِ معاویہ رضی اللہ عنہ میں خلیفہ گرامی کی شہادت اور فوجی منصوبہ بندی نے بری و بحری دونوں راستوں سے رومی جہاد کو سالانہ یا بہ الفاظِ بہتر مسلسل و متواتر جہاد بنا دیا تھا، مگر کسی پہلے لشکر کے نصیب میں شہرِ قیصر پر حملہ آور ہونے کا موقع نہیں ملا تھا۔ فوجی منصوبہ بندی چاہے جتنی کامل و جامع ہو اور سالانہ لشکر چاہے جتنے ماہر و عظیم ہوں، کسی خاص علاقے و شہر کی فتح یقینی نہیں ہوتی، بالخصوص اس صورت میں جب جغرافیائی مشکلات کے سبب مدتوں سے بہت سے

جیوش اور سالار ہدف پر نشانہ لگانے کی کوششیں کرتے رہے ہوں۔ چالیس کے پورے عشرے میں افواجِ اسلامی اور ان کے سالارانِ لشکر دونوں کا جاہ و جلال کچھ کم نہ تھا اور ان میں سے بعض تو صحابہ سالارانِ جلیل تھے اور بعض خلافتِ عثمانی سے مسلسل تک دتاڑ کر رہے تھے، مگر شہرِ قیصر تک کوئی نہ پہنچ سکا۔ ۵۰ھ/۶۷۰ء میں امیر یزید بن معاویہ اموی کی قیادت میں جانے والے لشکرِ اسلامی کا نصیبہ ہی اور تھا، لہذا وہ نبوی پیش گوئی کا مصداق بنا اور اس کے تمام شرکاء کو مغفرت کی بشارت نبوی پوری ہوئی۔ یہ خاص انعامِ الہی تھا۔ اس کے سوا اور کوئی توجیہ کرنی مشکل ہے، کیوں کہ اس لشکرِ اسلامی سے پہلے اور اس کے بعد تو صدیوں تک شہرِ قیصر پر حملہ نہیں ہوا، حال آں کہ پورے اموی دور میں اس کی برابر کوششیں ہوتی رہیں اور عباسی خلفا اور ان کے جانشینوں نے بھی فتحِ قسطنطنیہ کی تمام سعی کی اور پورے سات سو سال بعد ۸۵۷ھ/۱۴۵۳ء میں ترکی عثمانی خلافت کے حکم راں محمد فاتح نے قسطنطنیہ فتح کرنے کا شرف پایا، لیکن وہ اولین غزوہ شہرِ قیصر کی بشارت نبوی کے مصداق نہیں تھے۔

اس ٹھوس تاریخی واقفیت کی واضح پس منظر میں امیر یزید بن معاویہ رضی اللہ عنہ اموی کی سالاری میں اسلامی لشکر کی اولین کوشش، جیسے حدیث میں شہرِ قیصر پر اولین اسلامی لشکر کے غزوے سے تعبیر کیا گیا ہے، بہت معنی خیز اور حیرت انگیز ہے اور سب سے بڑھ کر اسی اولین غزوہ روم کو نبوی بشارت و مغفرت کی ضمانت دی گئی ہے، جیسا کہ عمیر علی کی حدیث میں ہے۔ اس حدیث میں بھی دونوں مہماتِ اسلامی کا ذکر بلا حوالہ روایا ہے: (۱) امت کے اولین بحری غزوے کے شرکاء کی مغفرت ہوگی، جس میں حضرت ام حرام رضی اللہ عنہا شریک تھیں اور جو حضرت معاویہ رضی اللہ عنہ کی امیر البحر کی میں غالباً خلافتِ عثمان رضی اللہ عنہ میں واقع ہوا تھا۔ (۲) میری امت کا اولین لشکر، جو مدینہٴ قیصر پر حملہ کرے گا، مغفور و مرحوم ہوگا اور جس میں حضرت ام حرام رضی اللہ عنہا شریک نہیں تھیں۔ امام بخاری کے تراجم ابواب اور صحیحین کی تمام روایات اور احادیث غزوہ روم و بحری جہاد اس خاص حدیث کے معانی کی تصدیق کر رہی ہیں۔

حافظ ابن حجر عسقلانی نے حدیث بخاری: ۲۹۲۴۳ بہ روایت حضرت عمیر بن اسود علی کی شرح میں لکھا ہے کہ امام مہلب فرماتے ہیں کہ اس حدیث میں حضرت معاویہ رضی اللہ عنہ کی منقبت ہے، کیوں کہ وہ اولین سالار تھے، جنہوں نے بحری جہاد کی بنا ڈالی تھی اور ان کے فرزند یزید کے لیے بھی منقبت ہے کہ وہ اولین سالار تھے، جنہوں نے مدینہٴ قیصر قسطنطنیہ پر اولین غزوہ کیا تھا۔

حدیث شریف میں اولین بحری جہاد غزوے والوں کے لیے لفظ آیا ہے کہ انہوں نے واجب کر لیا۔ حافظ موصوف نے اس کی مختصر شرح یہ کی ہے کہ انہوں نے اک ایسا کام کیا، جس کی بنا پر جنت ان کے لیے واجب ہو گئی۔ ای فعلوا فعلاً وجبت لہم الجنة اس لفظ واجبوا کے بعض اور شواہد بعض احادیث نبوی میں ملتے ہیں اور ان کی وہی شروع شارحین کرام کے ہاں پائی جاتی ہے۔ (۱۱)

### مغفرت یزید بن معاویہ اموی کا مسئلہ

بعض تاریخی واقعات اور خلافت یزید کے تین خاص جرائم، شہادت حسین رضی اللہ عنہ، واقعہ حرہ (مدینے پر حملہ) اور خانہ کعبہ پر سنگ باری کی بنا پر اور خاص الخاص حضرت حسین بن علی بن ابی طالب رضی اللہ عنہما کی کربلا میں الم ناک شہادت کی بنا پر متعدد محدثین اور بہت سے علماء مؤرخین نے خلیفہ اموی یزید بن معاویہ کی مغفرت کا مسئلہ اٹھادیا اور اس کی متعدد تاویلات کرتے ہیں۔ حافظ ابن حجرؒ نے امام مہلبؒ کے تبصرہ بر منقبت معاویہ و یزید پر حافظ ابن التینؒ اور امام ابن الممیرؒ شارحین بخاری کی تنقید و تعاقب کا ذکر کیا ہے، جس کا ماحصل الفاظ ابن حجرؒ میں یہ ہے کہ خلیفہ یزید اپنی حرکات و جرائم کی بنا پر مغفور لہم کی بشارت کے عموم سے خارج ہو گئے تھے۔ یہ خیال و فکر متعدد دوسرے شارحین حدیث اور علمائے اسلام کی بھی ہے، جن میں بعض بہت اہم ترین شخصیات، جیسے شاہ ولی اللہ وغیرہ داخل ہیں۔ بہر حال ان تمام تاویلات و توجیہات اور تشریحات سے سردست بحث نہیں ہے کہ وہ ان کی اپنی خاص فکر پر مبنی ہیں۔ ان کا صرف ایک الزامی جواب دیا جاسکتا ہے کہ مغفور لہم کا عموم اگر اہل مغفرت کے طبقے سے ہونے سے مشروط ہے تو یہ عام اہل ایمان کا بھی معاملہ ہے۔ اگر اہل مغفرت میں ہیں تو مغفرت ہوگی۔ حدیث نبوی اور خاص بشارت نبوی میں تو صرف اولین غزوہ مدینہ قیصر پر مغفرت کی ضمانت دی گئی ہے اور اس اولین غزوہ روم کے سالار یزید تھے اور اس عموم مغفرت میں نہ صرف شامل تھے، بل کہ اس کا اصل، مصداق جس طرح ان کے لشکرِ اسلامی کے تمام شرکاء بہ شمول صحابہ کرام مغفرت کی ضمانت رکھتے تھے۔ یہ خاص ضمانت نبوی ہے اور پختہ ہے۔

خاتمہ بالخیر

اولین بحری جہاد اور اولین غزوہ روم دونوں تاریخی واقعات کا اولین حوالہ نبوی روایئے

صالحہ میں آتا ہے۔ رسول اکرم ﷺ نے اپنے ہفتہ واری معمول و سنت کے مطابق حضرت ام حرام بنت ملحان خزرجی رضی اللہ عنہا کے گھر میں قیام فرمایا۔ وہاں کھانا تناول کیا اور قیلولہ کیا اور اس کے دوران دورویائے صالحہ یکے بعد دیگرے دیکھے اور ان میں سے ہر ایک روپائے صالحہ کا ذکر فرمایا۔ حضرت ام حرام رضی اللہ عنہا کی التجا پر ان کی شمولیت جہاد کی دعا کی اور واضح فرمایا کہ وہ اولین بحری جہاد میں تو شریک ہوں گی، مگر دوسرے جہاد اور اولین غزوہ روم میں شریک نہ ہوں گی۔ ان دونوں کے شرکاء مجاہدین کی مغفرت کی بھی آپ ﷺ نے بشارت دی۔

اصلاً یہ حدیث موطا امام مالک کی ہے، جو امام مالک ہی سے بخاری، مسلم، ترمذی وغیرہ میں آتی ہے۔ دوسرے امامان حدیث نے اپنی اسناد اور خاص شیوخ سے اس کے دوسرے سیاقات بھی مختلف کتب و ابواب میں پیش کیے ہیں، خاص کر امام بخاری نے، بہ قول شاہ ولی اللہ دہلوی اور شفقطنلی وغیرہ متاخر محدثین کرام موطا امام مالک کو اپنا اصل ماخذ بنا کر اس کی احادیث و روایات نقل کرتے ہیں۔ مراسیل کو مرفوعات میں تبدیل کرتے ہیں اور دوسرے متعدد کام کرتے ہیں، جن سے ماخذ اصلی کی توثیق و تصدیق کرنا ہی ان کا مقصود ہوتا ہے۔ ان تمام مرویات میں لفظی اختلافات ضرور ہیں، لیکن معنوی اختلافات نہیں ہے۔ البتہ نئی روایات بخاری و مسلم اصل حدیث کی جہات کو وسیع کرتی ہیں۔

معنوی اطلاق کے لحاظ سے اس وحی الہی۔ وحی حدیث۔ پر مبنی احادیث غزوہ روم کی ایک خاص اہمیت ہے اور وہ یہ ہے کہ اموی خلافت کے زمانے میں غزوات جہاد اسلامی تھے۔ بالخصوص غزوات بحری اور رومی کو جہاد نبوی سمیل اللہ اور ان میں شریک ہونے والوں کو غازیان راہ الہی قرار دے کر ان کی مغفرت کی بشارت و ضمانت دی گئی ہے اور وہ خاص وحی الہی پر مبنی ہے، لہذا ان اولین بحری و رومی غزوات کے شرکاء اور سالاروں کی مغفرت ہوگئی اور وہ زبان رسالت مآب ﷺ سے ”مغفور لہم“ ہیں۔ یعنی ان کی مغفرت کی صرف بشارت ہی نہیں ہے، بل کہ اس کی ضمانت ہے اور وہ مغفرت ہوگی کے سیاق سے زیادہ مغفرت ہوگئی کا سیاق رکھتی ہے۔

علماء مؤرخین اور محدثین کے ایک خاص فکر و خیال کے حامل طبقے کو غزوہ روم میں مغفرت یزید بن معاویہ رضی اللہ عنہ کی ضمانت نبوی پر اعتراض ہے اور وہ طرح طرح کی تاویلات کرتے ہیں جو حدیث شریف اور ضمانت نبوی کے خلاف ہیں۔ ایسی بعض تاویلات و آراء عہد نبوی میں بھی



ملتی ہیں۔ جب کسی شخص نے صرف رسول اکرم ﷺ اور اپنے لیے رحمتِ الہی کو خاص کر دیا تھا اور رسول اکرم ﷺ نے اس پر سختی سے نکیر کی تھی کہ تم نے رحمتِ الہی کو محدود کر دیا۔ یہی جذبہ و فکر اس طبقے کو غزوہ روم کے شرکامیں سے بعض کی مغفرت بے کراں سے خارج کرنے اور حدیث کی مخالفت کرنے پر اکساتا ہے۔ غزوہ شہرِ قیصر کے سالار اموی کے تمام جرائم تسلیم بھی کر لیے جائیں، تب بھی وہ اہل ایمان و اسلام میں تھے۔ مرتکب کبائر کے دوزخی ہونے کا تصور تو خارجی فکر پر مبنی ہے۔

### حوالے

- ۱۔ محمد یٰسین مظہر صدیقی۔ وحی حدیث۔ اسلاک بک فاؤنڈیشن، نئی دہلی ۲۰۰۴ء: اموی خلافت سے متعلق روئے نبوی، ص ۱۰۱-۱۱۰، بخاری۔ الجامع الصحیح / ابن حجر عسقلانی۔ فتح الباری۔ مکتبہ دار السلام، ریاض ۱۹۹۷ء: مختلف کتب و ابواب، نیز صحیح مسلم وغیرہ کتب حدیث
- ۲۔ مفصل بحث اور بیانات محدثین کے لیے ملاحظہ ہو: خاک سار کی کتاب ”شاہ ولی اللہ کی خدمات حدیث“ مکتبہ ۲۰۰۴ء، مقدمہ: ۱۸ و مابعد بالخصوص ۳۵، مصفیٰ معہ مسوئی، مکتبہ رحیمیہ، دہلی ۱۳۳۶-۱۳۳۷ھ: ص ۹-۱۱، حجۃ اللہ الباقیہ، مکتبہ سلفیہ، طباعت لاہور: ج ۱، ص ۱۳ و مابعد، حضرت شاہ نے مسوئی میں لکھا ہے: ”واعلم ایضا ان الکتب المصنفة فی السنن الصحیح مسلم، و سنن أبی داؤد و النسائی، و ما یعلق بالفقہ من صحیح البخاری و جامع الترمذی مترجمات علی المؤطا، حمومہ، و تروم رومہ، مطبوع نظر ہم فیہا وصل ما رسلہ، و رفع ما وقفہ، و استدراک ما فاتہ، و ذکر المناجعات و الشواہد لما اسندہ، و احاطہ جوانب الکلم بذکر ماروی خلافہ.....“
- ۳۔ مسلم۔ الجامع الصحیح: کتاب الامارۃ، باب فضل الغزوی فی البحر، حدیث (۴۹۳۳)۔ (۱۹۱۲) بھی امام مالک کی روایت ہے، جو امام مسلم کے شیخ یحییٰ بن یحییٰ نے امام مالک سے پڑھی تھی: قرأت علی مالک عن اسحاق الخ
- ۴۔ شاہ ولی اللہ۔ مصفیٰ، الموسویٰ۔ کتب خانہ رحیمیہ، دہلی ۱۳۳۷ھ / ۱۹۲۸ء: ج ۲، ص ۲۶۶۔ اوپر حافیہ مصفیٰ میں الموسویٰ کی تطبیق کا نمبر ہے، جس میں حضرت شاہ نے صرف ”تقلی“ ”مخج“ اور ”الاسرۃ“ کے لغوی معنی بتائے ہیں۔ مزید بحث کے لیے ملاحظہ ہو: کتاب خاک سار، ”شاہ ولی اللہ کی خدمات حدیث“، مذکورہ بالا، نیز بحث متون و معانی جو آگے آتی ہے۔
- ۵۔ مصفیٰ: ج ۲، ص ۲۹۲-۲۹۳، یہ کتاب پوری کی پوری صرف اول ”باب اسماء النبی ﷺ“ کے سوا

صرف حضرت شاہ کے نسخہ سمودی میں ہے، مفصل بحث کے لئے: شاہ ولی اللہ کی خدمات حدیث،

۱۰۹-۱۳۳، اور مقالہ خاک سار

۶۔ بخاری: کتاب التہجد، ۳۶۔ باب صلاة النوافل جماعة۔ فتح الباری: ج ۳، ص ۷۸-۷۸، ۸۱، وحی

حدیث: ۱۰۶، ۱۰۷، یہ تمام معانی یا معنوی جہات حدیث بخاری ہیں، جو ان کے تمام مجموعوں کے حوالے سے الگ الگ بیان کیے گئے ہیں۔

۷۔ نووی۔ المنہاج، شرح صحیح مسلم۔ دمشق ۱۹۹۸ء، ج ۵، ص ۵۱، اس کے بعض اقتباسات اور حوالے

آگے آتے ہیں، وحی حدیث: ۱۰۲، ادا بالحد

۸۔ نیز ابن العربی مالکی۔ عارضۃ الاحوذی، بیروت ۱۹۹۵ء، باب رکوب البحر، ج ۷، ص ۱۳۶، ۱۵۰،

وحی حدیث

۹۔ محمد ضیاء الرحمن اعظمی۔ معجم اصطلاحات حدیث۔ ترجمہ سہیل حسن۔ دارالکتب السلفیہ، دہلی ۲۰۰۳ء۔ یہ

حوالہ مقلد: ۳۹۵، ۳۹۶ اور معجم ۱۶۱ روایت الحدیث بالمعنی کی مختصر تعریف و تشریح کی ہے۔ اس کے

مطابق ”احادیث کو بالمعنی روایت کرنے میں علمائے سلف کا اختلاف ہے، بعض انکار کرتے ہیں اور کچھ جواز کے قائل ہیں، جواز کے قائلین چند شرطیں لگاتے ہیں، زبانی روایت میں تو اس کی

اجازت ہے، مگر کتاب کی عبارت میں جائز نہیں۔“

۱۰۔ خاک سار کی زیر طبع کتاب: اموی خلافت۔ خلافت اسلامی کا دوسرا دور۔ مکتبہ الفہیم، منو ناتھ بھنجن

سے شائع ہونے والی ہے۔ غزوات رومی پر خاص باب یہ حوالہ طبری، ابن اثیر و ابن کثیر وغیرہ

متعدد تاخذ تاریخ اسلامی، ابواب خلافت معاویہ و اموی خلفا۔

۱۱۔ فتح الباری: ج ۶، ص ۱۲۵، ۱۲۶۔ حضرت عمیر بن اسود غسی کی سوانح مختصر بھی موجود ہے، اس کے

مطابق وہ شامی عابد اور مخضرم تھے اور اپنی پاک بازی، طہارت و تقویٰ کے لیے معروف تھے۔

حدیث مذکورہ بالا میں ان کی سماعت و ملاقات کا ذکر خود موجود ہے۔

